

Ruling mill-Ispeaker l-Onor. Anġlu Farrugia, fis-Seduta 259 tas-7 ta' Ottubru 2024 dwar mistoqsijiet parlamentari mhux imwieġba

Fis-seduta 258 tal-15 ta' Lulju 2024, çjoè l-aħħar seduta qabel ma l-Parlament aġġorna għall-btazzel tas-sajf, l-Onor. Alex Borg, wara l-hin tal-Mistoqsijiet Parlamentari, staqsa lis-Sedja:

“Sur President, nixtieq li tiggwidani s-Sedja rigward mistoqsija parlamentari li għamilt erba' darbiet però l-Ministru Ian Borg, għal xi raġuni jew oħra, mhux qed jirrispondini. Il-mistoqsija parlamentari titlob li l-Ministru Ian Borg jagħtini l-lista ta' persuni li f'dawn l-aħħar għaxar snin kellhom il-passaport diplomatiku Malti, maqsuma sena b'sena. Għal xi raġuni jew oħra, forsi hemm xi isem li mhux suppost qiegħed hemmhekk, u għandu passaport diplomatiku. Nixtieq direzzjoni mis-Sedja fuq kif nista' nimxi fuq din il-mistoqsija.”

Is-Sedja rat id-domanda parlamentari 20,814 magħmula fil-11 ta' Lulju 2024 lill-Ministru għall-Affarijiet Barranin u Ewropej u Kummerç bis-sugġett Passaport Diplomatiku Malti, li kien qiegħed jagħmel referenza għaliha l-Onor. Borg fit-talba tiegħu, u nikkwota:

“Jista' l-Ministru jwieġeb il-mistoqsijiet parlamentari 19754, 20236 u 20475 u jagħti lista ta' persuni li f'dawn l-aħħar għaxar snin kellhom il-passaport diplomatiku Malti, maqsuma sena b'sena?”

Fis-seduta 258 tal-15 ta' Lulju 2024, il-Ministru għall-Affarijiet Barranin u Ewropej u Kummerç wieġeb hekk:

“Ninforma lill-Onor. Interpellant li twegiba għal din il-mistoqsija parlamentari għadha qed tkun imhejjija.”

Is-Sedja tagħmel referenza għal diversi rulings li tat fuq il-mansjoni tas-Sedja f'dak li jikkoncerna mistoqsijiet parlamentari. Perezempju, fir-ruling mogħti fis-Seduta 29 tal-5 ta' Ottubru 2022, is-Sedja qalet illi:

“... is-Sedja tteni dak li gie espress diversi drabi, kemm minnha kif ukoll minn Speakers precedenti, li hija m'għandha l-ebda poter li b'xi mod tindaħal fil-kontenut tat-twegibiet li jagħzlu li jagħtu l-Ministri.

Madankollu, is-Sedja tifhem u tagħraf l-importanza tar-rwol ta' skrutinju li għandha l-Kamra permezz tal-għemil ta' mistoqsijiet parlamentari, u għalhekk terġa' tfakkar lill-Ministri dwar l-importanza li l-mistoqsijiet parlamentari jiġu mwieġba, u dan fi żmien raġonevoli. Għalhekk il-Membri huma mhegga sabiex jużaw ir-rimedji kollha li tagħtihom il-Kamra sabiex jinsistu għall-informazzjoni li jkunu qegħdin jitolbu.”

Is-Sedja tagħmel referenza wkoll għar-Ruling li tat fis-Seduta 36 tal-24 ta' Ottubru 2022. Dakinhar is-Sedja kienet qalet illi:

“Is-Sedja rat it-twegibiet mogħtija għal dawn il-mistoqsijiet, li f'kull każ ġew imwieġba illi t-twegiba tingħata f'seduta oħra. Is-Sedja għal darb'oħra terġa' tenni illi hija m'għandhiex mansjoni fuq twegibiet li jingħataw għal mistoqsijiet parlamentari magħmula lilhom. Is-Sedja, madankollu, tifhem u tagħraf l-importanza tar-rwol ta'

skrutinju li għandha l-Kamra permezz tal-għemil ta' mistoqsijiet parlamentari, u għalhekk terġa' tfakkar lill-Ministri dwar l-importanza li l-mistoqsijiet parlamentari jiġu mwiegħba, u dan fi żmien raġonevoli. Għalhekk il-Membri huma mhegħga sabiex jużaw ir-rimedji kollha li tagħtihom il-Kamra sabiex jinsistu għall-informazzjoni li jkun qegħdin jitolbu.”

F'ruling aktar riċenti, fis-Seduta 73 tal-10 ta' Jannar 2023, is-Sedja qalet illi:

“Is-Sedja rat it-tweġibiet mogħtija għal dawn il-mistoqsijiet, li f'kull każ ġew imwiegħba illi t-tweġiba tingħata f'seduta oħra. Is-Sedja għal darb'oħra terġa' ttenni illi – kif għamlet diversi drabi, anke f'din il-Legizlatura, u senjatement fis-seduti 29, 33 u 36 tal-5, 17 u 24 ta' Ottubru 2022 rispettivament – hija ma għandhiex mansjoni fuq tweġibiet li jingħataw għal mistoqsijiet parlamentari magħmula lilhom. Is-Sedja, madankollu, tifhem u tagħraf l-importanza tar-rwol ta' skrutinju li għandha l-Kamra permezz tal-għemil ta' mistoqsijiet parlamentari, u għalhekk terġa' tfakkar lill-Ministri dwar l-importanza li l-mistoqsijiet parlamentari jiġu mwiegħba, u dan fi żmien raġonevoli.”

Peress illi dan l-aspett ta' proċedura parlamentari ma hux ikkontemplat fir-regoli tagħna, bis-saħħa tal-Ordni Permanenti 197 tal-Kamra tad-Deputati, li jgħid illi:

“Fil-każijiet kollha li mhumiex regolati b'dawn l-Ordnijiet Permanenti, wieħed għandu jirrikorri għar-regoli, modi, użanzi u drawwiet tal-House of Commons tal-Parlament tar-Renju Unit, li għandhom jiġu segwiti safejn jistgħu jiġu applikati għall-proċeduri tal-Kamra b'konsiderazzjoni xierqa għan-natura speċjali tal-Kostituzzjoni.”

is-Sedja rat il-pożizzjoni tal-House of Commons Ingliża. Filwaqt li l-Ordnijiet Permanenti jirregolaw b'mod ċar kif għandhom isiru d-domandi, ma hemmx indikat illi domanda parlamentari trid tiġi mwiegħba.

Min-naħa l-oħra s-Sedja, fir-riċerka tagħha għal dan ir-ruling, innotat żvilupp interessanti f'wieħed mill-pajjiżi tal-Commonwealth, fil-Kanada, fejn fl-2001 daħlet regola li meta mistoqsija ma tiġix imwiegħba fi żmien 45 ġurnata (li huwa l-perjodu li fih mistoqsija parlamentari trid tiġi mwiegħba), din il-mistoqsija tiġi awtomatikament referuta lil kumitat tal-Kamra tal-għażla tal-Membri li jkun għamilha.¹ Fil-fatt taħt il-proċedura li qed insemmi, fil-Kanada, nikkwota:

“Should a written question not be answered within the required 45 calendar days, the failure of the government to respond to the question is automatically referred to a standing committee selected by the member who posed the question. Alternatively, members may decide to take the matter up during Adjournment Proceedings. If a member chooses to proceed in this way, the reference to the committee is dropped.”

Mill-proċedura fil-Parlament Kanadiż wieħed jinnota wkoll żvilupp fil-proċedura li daħal fl-1991 fejn Membri li ma jkollhomx risposta għall-mistoqsijiet tagħhom jistgħu jqajmu l-kwestjoni fil-hin tal-Agġornament, xi haġa li s-Sedja preżenti ssuġeriet ukoll f'każijiet simili.

¹ Written

Questions - https://www.ourcommons.ca/procedure/procedure-and-practice-3/ch_11_2-e.html#footnote-015-backlink

F'diversi rulings, is-Sedja fakkret dwar 'l-importanza li l-mistoqsijiet parlamentari jigu mwiegħba [mill-Ministri], u dan fi żmien raġjonevoli'², u dan għaliex 'tagħraf l-importanza tar-rwol ta' skrutinju li għandha l-Kamra permezz tal-għemil ta' mistoqsijiet parlamentari...'³.

Is-Sedja, minkejja li tibqa' marbuta mar-regoli u prassi viġenti anke għar-rigward ta' tweġibiet għal-mistoqsijiet parlamentari, min-naħa l-oħra tifhem sew dawk il-Membri illi jilmentaw illi l-mistoqsijiet legittimi tagħhom ma jkunux qegħdin jigu mwiegħba, u kien għalhekk illi stħarrġet il-pożizzjoni f'pajjiżi oħra tal-Commonwealth. L-eżempju tal-Kanada mhux biss juri li din is-sitwazzjoni ma hix unika għas-sistema tagħna, iżda juri wkoll li jista' jkun hemm żviluppi fil-proċedura parlamentari biex jindirizzaw dawn in-nuqqasijiet.

Għalhekk, kif għamilt diversi drabi, nerga' nappella liż-żewġ naħat tal-Kamra sabiex din il-materja tiġi diskussa bis-serjetà, u bħall-Parlament Kanadiż jindirizza s-sitwazzjoni fejn mistoqsijiet parlamentari ma jkunux qegħdin jigu mwiegħba għas-sodisfazzjon tal-Membri li jkun għamilhom.

Ir-ruling huwa deċiż.

² S154, 11 ta' Ottubru 2023, S155, 16 ta' Ottubru 2023

³ S138, 26 ta' Ġunju 2023, S73, 10 ta' Jannar 2023, S36, 24 ta' Ottubru 2023, S29, 5 ta' Ottubru 2023